



IN GEVEB A JOURNAL OF YIDDISH STUDIES

Lintsheraַy • לינטשעריַן

by Joseph Opatoshu

From *Rase, lintsheraַy, un andere dersteylungen* (Warsaw: Peretz Bibliotek, 1923), pp.

9-51

לינטשעריי

ווייט פון דאָרף בוירק, צווישן באַנוול-פעלדער, וואָס
 האָבן זיך געצויגן ווי ווייט ס'אויג האָט געקענט כאַפן און
 א געדיכטן סאָסנאָון וואַלד, דורכגעוואָרפן מיט סיפרעס-ביימער, איז
 געשטאַנען אַן אַלטע, שוואַרצע געביידע, געבויט פון קיילעכדיקע קלע-
 צער. די קלעצער זיינען געווען צעשפּאַלִטן פון אַלטקייט, פאַרשמירט
 מיט ליים און בהמה-מיסט און ווען נישט די פאַר הינער, וואָס האָבן
 זיך געפּאַדן אין הייסן זאַמד, וואָלט מען געקענט מיינען אז ס'איז
 א הורבה, אַז דאָ וואוינט קיינער נישט. צום וואַלד צו, אויף אַ
 בערגל איז געשטאַנען אַ נאַקעטער דעמב אָן צווייגן, אָן קאַרע,
 וואו אַן אַדלער איז געווען אויסגעברענט. דער דעמב איז געווען
 אַרומגערינגלט מיט שטיינער — אַ זכר אַז דאָ האָבן אַמאָל אינד-
 יאנער תּפֿלה געטון.

אַמאָל, גאָר אַמאָל האָט גענעראַל בוירק אויסגעשאָסן אין
 נאַמען פון גאָט און פון ענגלישן קעניג פּמעט אַ העלפט פון פּריד-
 לעכן שבט טשעראַקי און די איבערגעבליבענע האָט ער אין אַ
 משך פון יאָרן געהאַלטן אין איין טרייבן, ביז זיי האָבן ביסלעכ-
 ווייז פאַרלאָזט דעם געגנט און אַריבער נאָך פּלאָרידאַ. דערפאַר
 האָט אים דער קעניג דערלויבט צו האַנדלען מיט שקלאַפן און אים
 געשאַנקען אַ שטיק לאַנד, דעם גאַנצן געגנט וואָס מען רופט „בלו-
 רידזש“. גענעראַל בוירק האָט דאָס אויפגעשטעלט די געביידע
 פון קלעצער, אַראָפּגעבראַכט אַהער צענדליקע משפּחות נע-
 גערס צו באַאַרבעטן די ערשטע באַנוול-פעלדער. דאָס איז נאָך
 געווען אין יענע צייטן ווען ס'האַט זיך נאָר געפּאַדערט צו זיין
 בייטאָג אַ ווייסער און ביינאַכט אויב אַ ווייסער האָט נישט אַרויסגע-
 טריבן דעם נעגער און פאַרנומען זיין בעט, האָט מען פון אים גע-
 לאַכט אין די פּויסטן.

נאך דער בירגער-קריג זיינען זיך פמעט אלע נעגערס צעלאָפן.
זיך בצוענט אין ווייטע שטעט אין דערפער, וואו מען קען זיי
נישט צווישן די, וואָס זיינען געפליבן איז געווען דזשים מיט
זיינע קינדער.

די בוירקס זיינען זיך ביסלעכווייז צעפאָרן, אויסגעשטאָרפן
און ס'גאנצע פארמעגן איז איבערגעגאנגען צו אווייטער קרובה
אין ענגלאַנד און ווען נישט דער נאָמען פון דאָרף, וואָלט קיינער
נישט געוואוסט אז ס'איז אמאָל געווען אַ גענעראַל בוירק. די
באָנול-פעלדער האָבן רייכע פארמערס גענומען אין אַרענדא און
דזשים איז געוואָרן אַ „פאָרמאָן“, געדונגען אין די אַרומיקע דער-
פער נעגערס צו דער ארבעט.

אויף דער שוועל אין שאָטן איז געזעסן אַן אַלטער נעגער.
די באַרוועסע פיס אנגעשטעלט ווי קראַקוועס, די צו לאַנגע הענט
ארוםגעפלאַכטן אַרום די פיס און די שווערע דלאַניעס מיט צו-
שפרייטע פינגער, ווי זיי וואָלטן זיך נישט געקענט פארמאָכן,
האָבן דאכט זיך אָנגערירט די ערד. ער האָט געדרימלט מיט
האַלב-פארמאָכטע אויגן-לעפלעך. זיין קורצע פלאַטשיקע נאָז מיט
די צועפנטע נאָז-לעכער, די קרייזלעך אויפן קאָפּ, וואָס זיינען
געקראַכן ביז צו די ברעמען, די נאָקעטע הענט מיט די פלייצעס
ווי מיט אַ גרויע, אויסגעקראַכענע פעל ארוםגענומען — אלץ האָט
דערמאָנט אַן אַלטן אוראַנג-אוטאַנג.

פליגן, גרויס ווי די בינען מיט גאָלדענע בייכער זיינען גע-
שטאָנען אויף זיינע האַריקע הענט, אויף'ן באַוואַקסענעם שטערן,
אַרום דער נאָז. זיי האָבן געשפינען מיט די הינטערשטע און פאָ-
דערשטע פיסלעך, געפלאָיגן הין און צוריק און געשוומעט. עס האָט

איים כמעט ווי נישט געארט. ער האָט געהלומט פון יענע צייטן
ווען אויף די פעלדער איז אַלץ געראַטן, מען האָט נישט געדאַרפט
אויפהענגען אויף די פֿלויטן שלאַנגען, עס זאָל רעגענען. דער נעגער
האָט נישט געוואָרגט, געהאַט צו עסן ביז איבערן האַלץ — איז
מען טאַקע געווען פֿריילעך, געוואוסט אַז דער ווייסער זאָרגט פֿאַר
דיר און אַז מען האָט זיך פֿאַנגאנדערגעשפּילט אויף דער „באַנדזשו“,
איז זיך דער עולם פון מיילן ווייט צונויפגעקומען אין מיטן פעלד
צום טאַגן. צייט אָבער די בירגער-קריג איז געוואָרן אַן איבער-
קערעניש. אַלץ ווערט טייערער און טייערער, דער מענטש קען
שוין באַלד נישט לעבן. דאָס יונגוואַרק איז ווילד, בריקעט, האָט
מער נישט מורא פֿאַר גאָט און פֿאַרן ווייסן, וויל מער נישט גיין
אין שפּאַן, פּוילט זיך... אַמאָל האָט דער ווייסער געהאַט אַ בייטש,
האָט מען דערפֿאַר נישט געוואוסט פון קיין „פֿינטשן“... די מלחמה
איז פֿאַרן נעגער געווען אַן אמתע קללה, זי האָט אָפּגעשניטן די
הענט — ווי דער גלח האַרפּער האָט אים אַמאָל געוואָגט — און
געהייסן זיי גיין אַרבעטן אַן דער היילף פון קאַפּ.

אין זיין טעמפּן מח האָט זיך צום טויוזנטסטן מאָל איבער-
געזורט די מעשה ווי גאָט האָט אין אָנהויב באַשאַפּן אַ נעגער מיט
אַ ווייסן און אַוועקגעשטעלט פֿאַר זיי צוויי פעקלעך, אַ גרויס און
אַ קליינס. דעם ערשטן האָט גאָט צוגערופּן דעם נעגער און אים
געהייסן ער זאָל זיך אויסקלייבן אַ פעקל. דער נעגער מיט די
גרויסע, גייציקע אויגן האָט אויסגעקליבן דאָס גרויסע. דער וויי-
סער האָט געפונען אין ווייסן פעקל אַ פּלעשל טינט מיט אַ פעדער,
דער נעגער — אַן אַקער-אייזן מיט אַ בראַנע. פון דעמאָלט אָן
באַאַרבעט דער נעגער די פעלדער און דער ווייסער פירט די ביכער.
פון מאָל צו מאָל האָט ער אַ טרייסל געטאַן מיטן קאַפּ, צע-
נפנט ס'מויל, אַ שטשירע געטאַן מיט די אָפּגעגעסענע פון אַלט-

קייט ציין, ווי ער וואָלט מיט זיי געוואָלט אָפּיאַגן אַ פּליג און צוריק איינגעדרימלט.

דער אַלטער נעגער איז געווען דושים.

פון וואָלד האָט זיך געטראַגן אַ שווערער ריח פון גומי, פון טערפענטין, זיך אויסגעמישט מיטן ריח פון צעבליטע באַנוול-פעל-דער, וואָס איז געהאַנגען פאַר די אויגן ווי שטיקער פאַרע, וואָס קנוילן זיך פון אַ טייך. די ריחות האָבן דעם נעגער באַרוישט, שווערער געמאַכט די אָפּגעאַרבעטע גלידער. ער האָט געעפנט ס'מויל, פאַרמאַכט דאָס לינקע אויג און מיטן רעכטן געקוקט ווי די זון פאַרגייט. איינזליביקע טענער פון פייגל און חיות האָבן נאָך בולטער געמאַכט די שטיקייט, זי געטראַגן און אָפּגעקלונגען איבער די ברייטע פעלדער ווי מעשהלעך, איינגעשלעפערט אלץ ארום. די זון איז פאַרגאַנגען. ער איז געבליבן זיצן מיטן אָפּע-נעם מויל, נאָך אלץ געקוקט מיטן רעכטן אויג אויף דעם אָרט וואו די זון איז פאַרגאַנגען און דער צער פון נישט-ווערן האָט געמאַכט זיין פנים טעמפ און אומבאַהאַלפן.

עס האָט אָנגעהויבן טונקל צו ווערן.

אין דער אָפּענער טיר, וואָס איז געווען באַלויכטן מיט אַ פּאַטן שייך פון אַ לאַמפּ, איז געזעסן דושימס עלטסטע טאַכטער, אַ מיטל-יעריקע נעגערטע, איינגעוויגט מיט איין האַנט אַ קינד און מיט דער צווייטער האָט זי אַרויסגעגעסן פון אַ בלויער שיסל קאַלטע קוקרווע. דאָס קינד האָט נישט געוואָלט שלאָפן, זיך גע-ריסן, האָט זי אַוועקגעשטעלט אויף דער ציגעלנער פּאַדלאַגע די שיסל, זיך אַריבערגעבויגן איבערן וויגל און מיט אַ דינע, קליינגעדע שטימע, ווי פון אַ יונג מיידל, איז זי זיך שטיל און טרויריק פאַרגאַנגען.

Go 'long to sleep
 My little baby.
 Mamma gone to town,
 Papa running roun',
 Left nobody with the baby! *

א נעגערל פון א יאר אַכט, וואס איז געלעגן אויסגעצויגן
 אין מיטן דער פּאָדלֶאַגע אויפן בויך, געבלעטערט אַ ביבעל מיט
 בילדער, האט געלֶאַזט ליגן דאס בויך, זיך צוגעשארט אויף אַלע
 פיר צו דער שיסל און מיט די פינגער זיך גענומען פּאַקן די
 קוקרוזע אין מויל אַרײן.

א געלע קאַץ, וואס איז געשלאפן צופוסנס דעם קינד האט
 זיך איבערגעצויגן און פּלוצלונג אריבערגעשפרונגען דער נעגערטע
 איבערן קאַפּ. זי האט זיך איבערגעשראַקן, אויסגעשפיגן און נאכ-
 געשיקט דער קאַץ אַ קללה. זי האט באַמערקט ווי איר יינגל
 שלינגט די קוקרוזע, האט זי אויפגעהערט וויגן ס'קינד און זיך
 צושריגן שלינגענדיק די ווערטער מיט אַ צוציגענעם גרון :

— פרעד, שטעל שוין אַוועק די שיסל ! האסט נישט געהאַט דיין
 פארציע, פרעסער דו ? היט זיך פרעד כ'זאל זיך נישט צוכאַפן צו
 דיר ! דיזוי און דיינא האבן געדארפט אַוועקשטאַרבן, אַלע גוטע
 קינדער שטאַרבן און אזא שלאַק האט צוויי מאָל געפּאַקט און דאס
 לעבט ! וואס שטשירעסטו מיט די ציין ? גיי בעסער און באַגיס
 די בלומען!

* פּײַג דײַך פּײַלֶינקע

מיין פּיצל קינד.

מאמע איז אין מארק אוועק,

טאטע וואלבערט זיך אין שענק —

קינדער מיטן קינד נישטא.

דאס נעגערל האט געשמייכלט פון איין אויער צום צווייטן, זיך באַלעקט מיטן רויטן צינגל, גענומען א קרוג מיט וואַסער און באַגאַסן די בלוטיקע געראַניום בלומען, וואס זענען געווען צושטעלעט איבער אַלע פענסטער אין ערדענע טעפּ, אין הילצערנע קעסטלעך. ער האט אַוועקגעשטעלט די קרוג, געבליבן שטיין אין מיטן שטוב, געקוקט אַ ווילע אויף די רויטע אַפישע פון אַ צירק, וואס האט געהאַנגען אויף דער וואַנט, געריסן די אויגן, נישט געוואוסט וואס צו טון מיט זיך און זיך צוגענעצט. ער האט זיך ארויסגעשארט פון שטוב די מוטער זאל נישט באַמערקן און זיך געזעצט לעבן זיידן אַויפן טרעפּל.

די קאַץ איז אויסגעוואַסן, גענומען דרייען מיטן עק, זיך רייבן אַרום, דזשיסס באַרוועסטע פיס, ווארטשען. פרעד האט געכאַפט אַ פליג נאך אַ פליג און זיי אונטערגעטראַגן דער קאַץ. די קאַץ האט פאַריסן ס'קעפּל זיך געקרקט און זיי געשלונגען לעבעדי-קערהייט. אַ צופרידענע האט זי זיך באַלעקט, זיך אַרומגעוואַשן מיט דער צונג, מיט דער לאַפּקע און זיך אויסגעצויגן לעבן דזשיסס פיס.

— פרעד — האט דער זיידע זיך איבערגעצויגן און גע-שמייכלט צום אייניקל — וויסטו פאַרוואס אַ קאַץ וואַשט זיך אַרום נאכן עסן? כ'רעד דאך צו דיר, וואס כאַפּסטו פליגן?
— כ'הער, זיידע!

— „וועל“, ווען אַ קאַץ האַט ס'ערשטע מאַל געכאַפט אַ מויז האַט די מויז אזוי געזאַגט: מיך אַרט נישט וואס דו גייסט מיך אויפּעסן, ביזט שטאַרקער, האַסט מיך געכאַפט — עס! אַבער דאַרפסט מיך נישט באַליידיקן! ביי לייטן פירט זיך, איידער מען גייט עסן, וואַשט מען אַפּ די הענט, ס'פנים און דו — גאָר נישט! געכאַפט און גייסט גלייך עסן מיט דיינע שמוציקע הענט!

ביזט גערעכט — האָט די קאַץ געזאָגט — וואָרט דא צו ביז
כזועל זיך איינוואַשן. און אז די קאַץ האָט זיך אַרומגעוואָשן
איז שוין די מוּז נישט געווען. פון יענעם טאָג אָן טרויעט זי קיי-
נעם נישט, עסט זיך פריער אָן און דערנאָך וואָשט זי זיך אַרום, כּי,
כּי, אַ פּאַלש באַשעפעניש אַ קאַץ! הער זיך איין, פּרעד, האַסט
געגעבן די קראַליקעס עסן? — האַט דער זיידע פּאַרענדיקט מיטן
זעלבן גוין.

— יאָ, זיידע.

— טאָ גיי טאַקע שלאָפן!

— בוקערט איז דאך נאך נישט געקומען פון דער אַרבעט?

— ער אַרבעט געוויס „אַווער-טיים“.

די אנגעגליטע ערד האַט זיך געקילט, אנגעפילט די לופט
מיט אַ וואַרעמקייט, וואס האַט געטריקנט אין האַלז, געקלעפט
די אויגן. אויפן זאמדיקן וועג האבן זיך באַוווּן עטלעכע שאַטנס,
געשפּרונגען אייבער אין צווייטן אַרײַן. באַלד צעשוואַמען און זיך
צוריק באַוווּן.

— מען קומט דאָכט זיך פון פּעלד, האָ? — האַט דער אַל-

שער אָנגעשטעלט אַן אויער — זאל דאס זיין בוקערט?

— זיידע, דאס איז נישט בוקערט — האַט פּרעד אָנגעכאַפט

דעם זיידן פאַרן האַנט — דאס קומט אָן דער שעריף מיט נאך
עטלעכע מענשן.

— ווער, דער שעריף? — האָט דער אַלטער זיך אויפגע-

שטעלט מיט אַ קרעכץ, הכּנעהדיק געוואָרט ער זאָל אוינטערקומען

און גענומען רופן די טאַכטער — קיטטי, קיטטי, וואָס זאָסטו,

וואָס דער שעריף קומט צו אויבן אַזוי שפעט, האָ?

אַן איבערגעשראַקענע איז קיטטי געשטאַנען מיט דער שיסל אין

ביידע הענט. זי האָט זיך געדרייט, נישט געוואוסט וואָס צו טון

מיט זיך, נישט געוואוסט ווי אזוי פטור צו ווערן פון דער שיסל,
מיט אמאָל זי אַ האַסטיקן שטעל אַוועק געטון אויף דער פּאָדל־אַגע
און איז אַרויס.

פאַר דער שטוב איז געשטאַנען דער שעריף, נישט קיין הוי-
כער יונגערמאַן, דאַר און בויגיק, ווי ער וואָלט געווען געמאַכט
פון שטאַלענע דראָט. די שטיוול מיט די געפאַסטע כאַלעוועס זע-
נען געווען ווייס פון שטויב און אויפן אַרעם האָט ער געטראַגן אַ
ביקס. מיט אים זענען געשטאַנען דריי מיטליעריקע פאַרמערס.
— גוט איוונינג, דזשים! — האָט דער שעריף אים וואוילע-
ריש באַגריסט.

— גוט איוונינג, קעפטען! — האָט דזשים זיך פאַרניגט
און געוויזן אויף דער אָפּענער טיר — אַנגעלייגטע געסט!
— הער זיך איין דזשים — איז דער שעריף צוגעגאַנגען
נענטער — מיר זענען געקומען וועגן „ביזנעס“... די זאַך איז די,
אויב דו ווילסט נישט ס'דאַרף זאָל „לינטשן“ בוקערטן, טאָ גיב
אים אונז גלייך אַרויס, פאַרלייר קיין צייט נישט! ס'גאַנצע דאַרף
קען יעדע מינוט אַנקומען, הערסט?

די נעגערטע האָט זיך געצאָמט און געציטערט, נאָך מיידל-
ווייז ווען זי האָט געוואָשן ביי אַ פאַרמער וועש, וואו אַ זילבערנער
לעפל איז פאַרלויפן געגאַנגען, האָט דער פאַרמער מיטן ווייב אויף איר
אזוי געשריגן, געסטראַשעט צו שמייסן, אויב זי וועט זיך נישט מודה
זיין, אַז פון גרויס שרעק איז ביי איר ס'לשון אָפּגענומען גע-
וואָרן. פון דעמאָלט אָן האָט זי זיך געשראַקן פאַר יעדן ווייסן.
איצט אויסהערנדיק דעם שעריף האָט זי זיך אינגאַנצן געוואָרפן
פון צופיל שרעק געקריגן קוראזש און זיך פאַרגאַנגען מיט אַ ניגון:
— טייערער, וואָס רעדט איר? וואָס האָט מיין בוקערט גע-
טון? אזא שטילער ער טשעפעט קיין פליג נישט, מיין אַרעמער, באַיי.

— בוקערט האט אַ שעה צוריק פאַרשלאַפּט מעקלאָרס טאַכטער... מען האט זי קוים אפגעמינטערט... מעקלאָר לויפט ארום מיט אַ געלאָדענער ביקס, ווי אַ משוגענער רופט יונג און אלט מען זאל אים העלפן נעמען דאס געזעץ אין די אייגענע הענט. איר ווייסט וואס דאס הייסט?

די מוטער מיטן זיידן האבן געוואוסט וואס דאס הייסט, געוואוסט אז דער רויקער בוקערט האט נקמה גענומען פאר זיין שוועסטער, די פערצן-יעריקע ריגינע, וואס מעקלאָר האט פארפירט. פארלוירענע האבן זיי זיך איבערגעקוקט, אומבאַהאַלפן גע-וויגט מיט די קעפּ און געשוויגן.

— וואס שווייגסטו, דזשים? — איז דער שעריף צוגעשטאַנען — זאָג מיר וואו ער איז, כ'גיב דיר מיין ערן-ווארט, אז נאָך היינט פיר איך אים אַוועק נאָך אַטלאַנטאַ, ער זאל קריגן גערעכט-טיקייט, אַז נישט וועלן זיי אים „לינטשן“!

— בוקערט איז נאָך נישט געקומען פון דער ארבעט — האט דער אַלטער געענטפערט, און געמאַכט א מינע ווי ער וואלט איבערגעלעבט פיזישע יסורים — דו קענסט מיך אַז כ'זאג נישט קיין ליגן.

— וואס דען, אמת זאגסטו? — האט זיך אַ פאַרמער אנגע-רופן — אַפילו דאַמאלס ווען ס'וועט זיך הערן דאס לעצטע בלאַזן פונם שופר, וועט אַ נעגער זאָגן „אמן“ נאך דעם גלחס דרשה און בשעת מעשה מאַכן „קליאַק, קליאַק“ צו זיין שכנס הינער! מיר קענען אייך!

די נעגערטע איז געפאַלן דעם שעריף צו די פיס און זיך צעוויינט שפיציק, ווי אַ הינט וואלט געוואָיעט:

— וואס וויל מען פון אונז, אומגליקלעכע?... מעקלאָר האט פארפירט מיין איינציקע טאכטער, נאך אַ קינד, אַ פערצן-יעריק

קינד אין גייט ארום פראנק אין פריי... און מיין בוקערט אונז שטילער...
— וואס וועט העלפן אייער געוויין — האט דער שעריף זיך
ארויסגעזייעט פון אירע הענט — געדענקט, גיט אים בעסער אי-
בער אין מיינע הענט אויב איר ווילט נישט דער המון זאל אים
ליינטשן!

דזשים האט ארויסגעבראכט די ביבעל און זי געוויזן דעם
שעריף:

— איר גלויבט מיר נישט, איר גלויבט גישט קיין נעגער,
גייט! א נעגער איז נישט באגלויבט, א מאן איז נישט באגלויבט
און אפילו א וואלקן אויך נישט! א וואלקן זאגט פיל מאל צו אז
שוועט זיין ארעגן און ס'רעגנט נישט! איז דזשים גערעכט?
— גערעכט!

— אָבער די ביבעל — האָט דזשים עס אונטערגעטרָגן דעם
שעריף — די ביבעל איז באַגלויבט, דער ביבעל גלויבט יעדער,
ווייל דאס געדרוקטע וואָרט איז אמת — שווער איך דיר, דו
קענסט דאָך דזשימען ווען דו ביזט נאָך אזא קליינער געווען
האב איך דין אויף די הענט אַרומגעטרָגן, אמת?
— אמת!

— שווער איך דיר ביי דער ביבעל, אז בוקערט איז נאך
היינט נישט אַהיימגעקומען, ווי איך בין אַ קריסט! גלויבסט מיר?
אויב נישט, זענען די טירן אָפן, גיי און זוך!

— כ'גלויב דיר, כ'גלויב דיר, דזשים — האט דער שעריף
זיך בעסער אָנגעטון די ביקס אויפן אָרעם — דער עיקר מען דאַרף
קריגן בוקערטן, אויב איר וועט האבן אַ שפור וואו ער געפינט זיך
לאזט מיר גלייך וויסן, איר הערט? גוט— באַי!
— אַ גוטע נאכט!

— האב רחמנות אויף מיין „באָי“, אויף מיין ארעמען בוי-
קערט! — האט די מוטער זיך אַ בויג געטון צום שערף.
דער שערף האט וואוילערש אַ מאך געטון מיט דער האנט
צו די פארמערס און אלע פיר האָבן זיך געלאזט אין וועג אריין.
ביסלעכווייז זענען זייערע טריט אפגעשטארבן, פארוונקען אין
ווייכן זאמד. פון מאָל צו מאָל האָבן זיך אַ שאַר געטון איבערן
וועג עטלעכע שאטנס, זיך צוגוימגעגאָסן מיט די ביימער, מיט די
בלעטער און די שטיקלייט האט געשרלאָן, פארקוועטשט אוטערן
הארץ ביז צו טרערן.

— זיי וועלן אים ליינטשן — האָט די מוטער געבליימעט —
מיין ארעמער „באָי“ פארוואס קומט עס אונז? פארוואס? כ'האב
זיך אבער ביי אים געבעטן ער זאל פארשווייגן! כאטש אין אמתן
האט די ווייסע בעכטיע אומגליקלעך געמאכט אונזער רעגיוען,
מעקלרן מיין איך... גאט זאל אים באצאָלן...

— דיין וויינען טאכטער וועט דיר גאָרנישט העלפן — האט
דושים זיך אנגערופן — איצט דארף מען זיך זען מיט בוקערטן אין
אים הייסן אפציען, ווען כ'בין נישט אזוי אַלט וואלט איך געגאָנגען.
נישט גוט צו זיין אַלט, נישט גוט, די ביינער קנאָקן ווי דורכ-
געגעסענע רייפן ארום אַ פולער פאס, כ', כ', כ'...

— קום זונדל — האט די מוטער אָנגעכאפט פרעדן פאַר
א האַנט און אין גאַנצן געציטערט — קום, לאמיר גיין ראַטעווען
בוקערטן!

— לאז אייך גאט העלפן — איז דער זיידע אַראָפגעגאַנגען
פון די טרעפלעך, נאָכגעקוקט דער טאכטער מיטן אייניקל ביז זיי
זיינען פארשוואונדן און זיך קיין ארט נישט געקענט געפונען.
ער האט אויסגעמיטן צו קוקן צום וואַלד צו, וואו די פינס-
טערניש, ווי אַ טיפער אָפגרוינט האָט אלץ איינעשלאָנגען. ער האט

אויפגעהויבן די אויגן צום אויסגעשטערענטן הימל, זיכער געווען
אז עמיצער קוקט פון דאָרט אַרונטער, זעט, אז אַ גרויסע עולה
ווערט באַגאַנגען געגן זיין הויז.

ער האָט זיך צוריק געזעצט אויף דער שוועל, געטראַכט
אז די הינער שלאָפן שוין לאַנג און אים ציט נישט היינט
צום בעט.

פֿון וואָלד, פון די פעלדער זיינען אָנגעקומען שאַטנס, זיך
געלייגט איבערן זאַמדיקן וועג. די לבנה האָט געוואָרפן שטיקער
ליכט און די אָפּגעהאַקטע ביימער האבן אויסגעזען פון דער-
ווייטנס ווי מענטשן און חיות.

דער אַלטער ניגער האט צוריק אויפגעשטעלט די פיס ווי
קראַקוועס, זיי אַרומגעאַרטלט מיט די הענט און געקוקט פֿאַר
זיך. ער האט געזען ווי שטערן פֿאַלן אין געדיכטן וואַלד, צווישן
פעלדער און אין זיין אַלטן מח האט זיך עפעס אַ צינד געטון. ער
האט זיך דערמאַנט, ווי אין הלום, ווי מען האט ביי אים
יונגער הייט צוגענומען ברידער און שוועסטער, ווי מען האט זיין
פֿאַטער געשמיסן. די בייטש איז געפֿלויגן איבערן לייב מיט אַ
פֿייף, זיך איינגעגעסן אין בלוט און אן איינגעבוירענע שרעק,
וואס מעגלעך זיינע אורעלטערן האבן איבערגעלעבט אין די אַפֿרי-
קאַנער וועלדער, ווען זיי זענען געקראַכן אויף אלע פיר, זיך אויס-
באַהאַלטן נישט צוריסן צו ווערן פון אַ ווילדע חיה — די זעלבע
שרעק האט זיך גענומען וועקן אין אים, די שרעק מען זאל זיין
בוקערטן נישט אויפהענגען. ער האט אנגעהויבן צו ציטערן, גע-
פֿילט ווי הענט און פיס ווערן ביי אים אָפּגענומען, קענען זיך נישט
געפונען קיין אָרט, ווי ער וואָלט געווען צוגענאָרט צו דער שוועל.
ער האט געזען ווי חיות און פֿייגל קומען אָן פון וואַלד, פון די
פעלדער, שאַרן זיך איבערן זאַמדיקן וועג, רוקן זיך צו אים נען-

טער, נענטער... אין די אויערן קלינגט, ווי דאס זשומען פון ים-
שקעטעלעך... די קולות ווערן העכער, העכער... באלד וועלן זיי
אים ארומרינגלען צערייסן אויף שטיקער...
ער האט זיך אַ ריס געטון געפילט אַ קאלטן און שטעכיגן
שוידער איבער אלע גלידער, ווי איינער וואס קוקט דעם טויט אין
די אויגן און איז גיך אַריין אין שטוב.
ס'קינד האט געווינט. ער האט צוגעהאקט די טיר, ווי ער
וואלט זיך געוואלט באַהאַלטן פאר אימיצן און עס גענומען איינוויגן.
ס'קינד האט געווינט, נעריסן צום זיידן די הענטלעך. ער האט
עס פארויכטיק אַרויסגענומען און עס צוגעטוליעט צו זיך.
ט'איז אנשוויגן געוואָרן. דזשים האט געשפרייזט איבערן צימער,
געקוקט דעם אייניקל אין די אויגן און אונטערגעברומט מיט אַ
שרויעריקן קלויסטער-ניגון :

God delibered Daniel from the lions' den,
Jonah from the belly of the whale,
An'the Hebrew Children from the Fiery Furnace,
An'why not every man?
My Lord delibered Daniel,
My Lord delibered Daniel,
My Lord delibered Daniel,
Why can't He deliber me?

באָט האָט אויסגעלייזט דניאַן פֿון לייבן—ברובֿ
יונהן פֿון דעם וואַלפֿיש-בוך
און די צדיקים פֿון דעם קאַלעך-אויגן —
און פֿאַר וואָס זאָל ער דען אונז נישט אויסלייזן ?
מיין באָט האָט אויסגעלייזט דניאַן,
פֿאַרוואָס זאָל ער מיך נישט אויסלייזן ?

אָרום מעקפּעטריקס סאַלץ און ליוויס אייזן-געשעפט האט זיך געטומלט. כמעט דאס גאַנצע דאָרף איז דאָרט געווען פאַר-זאַמלט. מען איז געגאַנגען פון סאַלץ אין אייזגעשעפט אריין, אייגעקויפט קוילן, שרויט, אויסגעטוישט אַלטע ביקסן אויף נייע, געזאַגט מבינווו. דאס יונגוואַרג אין גרויע פלאַנעלענע העמדלעך מיט איבערגעלייגטע קעלנער, רויטע דרייעקיקע טיכלעך אָרום די העלדזער, ווי „קאַ-באַיס“ ארוםגעאַרטלט מיט שטריק וואס מען פאואַרפט אויף ווילדע פערד, זענען געשטאַנען אין קיפקעס, זיך געהאַלטן אין איין וועטן און ס'חאט אויסגעזען דער עולם קלויבט זיך אייף געיעג.

אַ יונג האָט געהאַלטן אויף אַ קייט אַ האַריקן יאַגד-הונד, גרויס ווי אַ וואָלף, וואס איז נישט איינגעשטאַנען אויף אַן אָרט, זיך געדרייט, מיטגעשלעפט זיין בעל-הבית און דער אַרומיקער עולם האט זיך אַלץ מער אָפּגערוקט.

— מיין עצה איז — האט דער יונג געהאַלטן דעם קאַפּ צום עולם און אין גאַנצן האָט ער זיך טריטווייז נאכגע-שלעפט נאכן הונט — מיין עצה איז, מען זאל גלייך אַרויסשיקן אַ פאַרטיע אויף יענעם זייט וואָלד. אין פאַל ער וועט אַרויס זאָלן זיי אים פאַרשטעלן דעם וועג!

— ער וועט נישט אַרויס פון וואָלד — האט זיך אַ צווייטער אָנגערופן.

— ביזט אַזוי זיכער ?

— געוויס בין איך זיכער! מיר האבן געלאָזט וויסן אַלע פאַרמערס, וואס וואוינען אָרום און אָרום. זיי וועלן האַלטן אויג.

— ער וועט זיך שוין פון אונזערע הענט נישט אַרויסדרייען!

— האט א יונג בהערל מיט אַן אַלטע ביקס, וואס ער האָט קוים גע-שלעפט אויף די פלייצעס זיך וואוילעריש אנגערופן צו אַ מיידל.

— וואָס זאָגט איר צו דזשאַנגען מיט זיין האַרמאַט? — האַט
 זיך איינער געוויצלט אויף'ן בחור'ס חשבון אָז ס'מיידל זאל הערן.
 — האַ, דזשאַן? כ'וועט ער איז אַ יונג אַ ריזיקאַנט!
 — מעגסט עס נאָכאַמאָל זאָגן — האַט ס'בחור'ל זיך פאַרלוירן
 פאַרן מיידעל און זיך שטייפער אַוועקגעשטעלט.
 — הויבט נישט אָן מיט דזשאַנגען, ער האַט אַ מאַשין!
 — ווער הויבט מיט אים אָן? כ'זאָג נאָר אַז דער ניגער קען
 אַזאַ פאַרשוין, ווי דזשאַן, צוזאַמענלייגן און פאַרשטעקן ערגעץ
 אין אַ זייטיקער קעשענע.
 דער עולם האָט געלאַכט.
 — וואו רעכנט איר פאַהאַלט ער זיך, דער ניגער? — איז
 איינער אונטערגעקומען.
 — ער זיצט געוויס אין די זומפן!
 — נאָ סער!
 — ביזט אַזוי זיכער אַז נישט?
 — אויך דו ביזט זיכער אַז יאָ?
 — כ'האַב מוראַ אַז מיר וועלן מוזן אַרומרינגלען דעם וואַלד!
 — טאָ אויף וואס וואַרטן מיר?
 — טאַקע אויף וואס וואַרטן מיר?
 — אויף'ן שעריף!
 — זע, פּרענק — האַט אַ מיידל זיך אָנגערופן — ברענגט אים
 אַ לעבעדיקן!
 — און אַז מיר וועלן אים ברענגען אַ טויטן?
 — אַלץ איינס! אַ ניגער האַט סיי-ווי-סיי קיין גשמה נישט!
 — נעמט מיך מיט — איז אונטערגעקומען אַ מיידל אין אַ
 ווייסע לויזע בלוזע, די האַר פאַרבונדן מיט אַ טיכל, ווי זי וואַלט
 גרייט געווען זיך צו זעצן אויף אַ פּערד.

— לָאָז טאַקע מעטאַ מיטפּאַרן !

— בעסער אז נישט — האט זיך איר ברודער אַרײַנגעמישט
— איר ווייסט דאך, באַיס, אז אַ לײַדי פּאַרט מיט קען מען נישט
זײַן פּרײַ. בין איך נישט גערעכט ?

— גערעכט !

— גערעכט !

מעקלור, דעם קרבנס פּאַטער, אַ נידעריקער פּאַרמער מיט
צו ברייטע פּלײַצעס, אַ רויטער קאַרק מיט באַקן, וואס דערמאַנען
אין פּאַפּלעקציע, איז געגאַנגען פּון איין קופּקע צו דער צווייטער,
נעטראָגן און אָנגעלאָדענטע „ווינטשעסטער“ אויף רעכטן אַרעם,
געשלאַפּט יעדעס מאָל אַ צווייטן אין סאַלון און זיך נישט אויפגע-
הערט צו קלאַפּן אין האַרץ אַרײַן :

— מיין אַרעמע קעררי... מיין אַרעם קינד... אָה, ווען איך
קריג די בעסטע אין מינע הענט אַרײַן ! זעט, באַיס, מיר זאָלן
אים נאָך היינט כאַפּן. כּווייל גערעכטיקייט פאַר מיין מיידל, פאַר מיין
קעררי... כּוועל אייביק געדענקען, קיינמאַל נישט פאַרגעסן, וואס
איר האָט געטון פאַר מיר ! מיין אַרעמע קעררי, מיין אַרעם קינד...
דער שעריף איז אָנגעריטן אויף אַ קלײַן, פּלינק פּערדל. דער
עולם האט אים אַרומגערינגלט. ס'איז געוואָרן שטיף. דער שעריף
האט אַ צי געטון זײַן בויגיקן קערפּער, העכער געוואָרן און גע-
בליבן שטיין אויף די טרעטערס פון זאָטל. ער האָט אויפגעהויבן
א האַנט און גערעדט מיט אַ זיכערע שטימע ;

— פּרײַנט און שכנים ! דער, וואָס וועט כאַפּן דעם גענער
אַלבעדיקן וועט קריגן פון גאַווערנער פּופּציק דאָלאַר און אַ מעדאַל !
— הורריי ! האָט דער עולם זיך צעשריגן.

— איך אַפּעליר צו אייך אין נאמען פון גאַווערנער, איר

זאָלט נישט נעמען דאָס געזעץ אין אייערע אייגענע הענט. זאָגט
איר מיר צו ?

— אַל-רייט ! — האָבן זיך דאָ און דאָרט געהערט איינציקע
שטימען.

— איצט, באַיס, פאַרלירט ניט קיין צייט, זאָטלט אָן אייערע
פערד און מיר וועלן זיך טרעפן ביי דער „סעמעטערי“, אַל-רייט ?
— אַל-רייט !

אין איילעניש האט זיך דער עולם צושאַטן אין אַלע זייטן.
מעקלור מיט עטליכע יונגען זיינען געבליבן שטיין ביים סאַלון.
— ער מעג זיך איינרעדן, דער שערף, אָו מיר וועלן אים
איבערגעבן דעם בעגער ! — האט אַ יונג זיך אַ בייזער געטון.
— ער וועט לאַנג וואַרטן !

— וואס דאַרפט איר שוין רעדן — האט מעקלור זיך אַרומ-
געקוקט און צוויידייטיק געשמייכלט — האַמיר אים נאָר כאַפן !
קומט אַריין, באַיס — האט ער געוויזן אויף דער אָפענער טיר
פּזנס סאַלון — מיר וועלן אָפשווענקען די פייפלעך וועט זיין
מוזליקער !

מיסטער ליווי האָט זיך געדרייט צווישן עולם, געזוכט זיין
צוואַנציק-יעריקן זון. ער איז אַריין אין סאַלון און פון דאָרט
אים אַרויסגעפירט:

— דו וועסט נישט פאָרן !

— כוועל יאָ פאָרן !

— און איך זאָג אָו נישט ! אַ ייד דאַרף זיך נישט מישן !

— און אָו ס'וועט טרעפן מיט מיין שוועסטער — האט דער
זון זיך געקאַכט.

— וואס דאַרפטו קלערן וואס עס וועט טרעפן ? ס'וועט
נישט טרעפן ! ס'וועט נישט טרעפן ! אָבער ווען מען וועט ערלויבן

אזא שכור, ווי מעקלור, ער זאל אליין קענען ווערן „דושאָדזש“,
(ריכטער) פאַרוזיכער איך דיך אז מען וועט היינט ליינטשן אַנעמער
און מאָרגען אַ ייד!

— מען האט נאך קיין ייד נישט געלינטשט!
— וויסט כאָטש וואס זיי גייען טון? — האט דער פאָטער
זיך געקלאָפּט מיט פיר פינגער איבערן שטערן.

— זיי גייען ליינטשן דעם נעגער!
— אין דאס ביי דיר גאַרנישט? ליינטשן אַ מענטשן איז ביי
דיר גאַרנישט? נו שווייג שוין כאַמוליע, שווייג קום שוין אין שטוב
אַריין! נו, וואָס שטייסטו וואָס, קום! — האט דער פאָטער אים
אַ שלעפּ געטון פאר אַן אַרבל.

דער זון האט געטראַכט אז דער פאָטער איז אַ „גריין-האַרן“
און אַן אויפגערעגטער אים נאָכגעגאַנגען. אז דער פאָטער איז צו-
געקומען צום געוועלפ, האָט ער זיך געכאַפּט, אז דער זון איז
פאַרשוואַנדן. ער האט געקוקט אויף'ן ליידיקן פּלאַץ, וואו עס האט
זיך אַ וויילע צוריק אזוי געטומלט און ווי איינער וואס קען זיך
נישט העלפן, האט ער אַ מאַך געטון מיט די הענט:
— אַמעריקאַנער קינדער! ס'וואַקסט אַ דור!

ס'איז געוואָרן טונקל, טונקעלער. די רייטערס האָבן געיאָגט
זייערע פּערד, פּמעט געשוויגן. דאָס פאָרן אינאיינעם, דער אים-
פּעט, די הינט וואָס האָבן זיך געיאָגט אויף אַ פּריער, זיך צוזאַ-
מענגעקנוילט, זיך צושאַטן צווישן די פּעלדער מיט אַ בילעריי —
דאָס אַלץ האָט פאַרטריבן דעם קלענסטן שרעק, צוגעגעבן קוראזש.
דער עולם האט פאַרגעסן אז בוקערט איז אַ רייז, הויבט אויף מיט
די פלייצעס אַן אַנגעלאָדענעם וואָגן מיט היי, אז ער אליין קען

אין א נעשלעג לייכט פארטיק ווערן מיט פינף, זעקס מענטשן.
יעדער האט זיך געזען דעם העלד — ווי ער כאפט דעם גע-
נער, דער שערף באדאנקט אים, טוט אים אן פאר אלעמען אין
די אויגן דעם מעדאל.

א פולע לבנה האט ארויסגעפירט די ביימער פון וואלד, זיי
צעלייגט איבערן זאמדיקן וועג, זיי איבערגעשטעלט, זיך געשפילט
מיט די בלעטער ווי מיט פייגל. דא און דארט זיינען אויסגעוואקסן
מענטשן, הויכע, ברייט-בייניקע, מיט ביקסן אין די הענט. די
אטעמס ביי די רייטערס זיינען געווארן אפגעהאקט, די קניען
שטייף, זיך געקלאמערט צו די פערדישע בייכער — האבן די
פערד זיך א צי געטון, פארביי געלאפן. שטומע, נישט צופרידענע
וואס ס'איז געווען ביימער, האבן די רייטערס זיך נאך גיכער
געטראגן איבערן זאמדיקן וועג. די שאטנס זיינען געשפרונגען
אויף א פריער, געבלענדט די אויגן און די רייטערס האבן אנ-
טערן טאקט פון די קאפיטעס ווייטער געשפונען זייערע הלומות.

מעקלור אויף א הויכע קאפילע, די ביקס פארווארפן אי-
בערן אקסל, האט אויסגעזען קריגעריש. דער מח האט זיך ביי
אים געהויבן פון צופיל ביר, אראפגעשפארט ס'היטל איז אים גע-
ווארן לייכטער, געפילט ווי ער הויבט זיך אויפן פערד, וועט באלד
אריבערשטייגן די ביימער. ער האט נישט אויפגעהערט צו רעדן
מיט זיך, געשאלטן, געברויכט די גרעבסטע ווערטער, הגאה געהאט
פונם געדאנק אז ער שניידט ביים נעגער א גליד נאך א גליד
דערציילט, ווי ער האט געשטיקט דעם נעגערס שוועסטער, ווי זי
האט זיך געצאפלט אונטער זיינע הענט און ער האט זיך געטרייסט
אז מיט פייער וועט ער קריגן פאר זיין טאכטער גערעכטיקייט.

א רייטער האט צוגעלייגט א פינגער צום קאפ און געוויזן
אויף מעקלורן:

— ער האָט אַריבערגעכאַפּט!

— ער איז באַקנאַקט!

— וואָס גיט איר חברה, ווען מיר קריגן איצט אַ פּאַר יונגע
נעגערטעס אַה-ה! — האָט אַ צווייטער אַ קוועטש געטון מיט אַן אויג.

— זיי שמעקן נישט, נאָר וואָס אמת איז אמת, צו זיי קען
זיך קיין איין ווייסע נישט פאַרגלייכן, זיי ברענען!

— פון וואָלד האָט זיך געטראָגן אַ פאַרבענקט געשריי, ווי
פון אַ פאַרשפּאַרטער קו, ווען מען נעמט ביי איר צו ס'קעלפּל.

— וואָס איז דאָס פאַר אַ געשריי? — האָט זיך איינער גע-
ברעגט.

— דאָס איז אזא פּויגל!

— אַ הירש שרייט!

— ניין דאָס שרייט אַ נעגער נאָכן טויט!

— אַ נעגער?

— יאָ, נאָכן טויט וואָלדערט זיך אַ נעגער אום אין זומפּן.

אין וועלדער, ביז די נשמה ווערט ביי אים ווייס...

— אַ נעגער האָט דען אַ נשמה?

קיינער האָט נישט געענטפּערט. דאָס געשריי איז געוואָרן

העכער, געקומען פון פאַרשידענע זייטן, אַז ס'איז אַזש קאַלט גע-

וואָרן. די רייטערס האָבן זיך פעסטער אַריינגעזעצט אין די זאַטלען

און שטומע, פאַרטראַכטע זיך געטראָגן אין דער נאַכט.

ביים וואָלד האָבן זיי זיך איינגעטיילט צו פינף אין אַ

פאַרטיע און זיך געלאָזט אין פאַרשידענע וועגן, אַזוי, אַז זיי

זאָלן אַרומרינגלען די זומפּן פון אַלע זייטן. זיי זיינען געריטן

פאַמעליך, זיך יעדע וויילע אָפּגעשטעלט, זיך איינגעהערט צום

בילן פון די הינט, פון מאָל צו מאָל האָט זיך דערהערט אַ בילע-

ריי, פאַרשטיקט און אָפּגעהאַקט, ווי דאָס קול וואָלט זיך צעבראַכן

אין די בויער. אין די זומפן האָבן זשאַבעס געשאַלטן, אַ וויילע
אנטשוויגן געוואָרן און נאָך מיט מער עקשנות זיך צוקוואַקעט, ווי
זיי וואָלטן געוואָלט אויפוועקן אלע באַשעפענישן פון וואַלד. ווען-
נישט-ווען האָט זיך אַ פּויגל צושריען, אויפטרייסלענדיק די לופט
מיט די פּליגל אַז ס'איז אומהיימלעך געוואָרן. דאָס פאַרבענקטע
געשריי, ווי פון אַ קי, ווען מען נעמט ביי איר צו ס'קעלבל, האָט
זיך געטראַגן פון פינסטערן וואַלד, און דאָס גישט וויסן פון וואַ-
נען און פון וועמען ס'קומט האָט נאָך מער פאַרשארפט דעם שרעק,
אוינטערגעזאָגט, אַז באַלד וועט פון דאָרט, פון דער געזיכטער פינ-
סטערניש, אַרויס אַ פאַרשאַלטענע נשמה, אַ שוואַרצע, ווי די נאַכט,
און זיי פאַרשמעלן דעם וועג, פאַרפירן. האָבן טייל זיך געצלמט
און אַנדערע, אום צו מאַכן זיך קוראַזש, האָבן געפייט און געשפיגן
מען איז געריטן אַ שעה, צוויי. דאָס שטיילע רייטן האָט אָנגעהויבן
צו דערעסן, און וואָס מער ס'האַט דערעסן, אַלץ גרעבער זיינען
געוואָרן די רייד, אַלץ אָפטער די קללות אין דער וועלט אַריין.
קיינער האָט מער נישט געטראַכט וועגן די פּופציק דאָלאַר, וועגן
מעדאָל, וועגן דעם, אַז מען האָט פאַרפירט אַ ווייס מיידל. דער
פאַרדרוס, אַז מען דאַרף זיך שלעפן איבער אַ נעגער אַ גאַנצע נאַכט,
האַט איבערגעשטייגט אַלץ, אָפגעטעמפט דעם קלענסטן געפיל, אין
ווען זיי כאַפן אים איצט, וואָלטן זיי אים צוריסן אויף שטיקער.
דער שערף מיט זיינע דריי שוואַגערס האָבן געשניטן צו
די זומפן, אָפגעמאַכט, אַז אויב זיי וועלן אים כאַפן, וועלן זיי אים
גלייך איבערטאָן און אָפשיקן נאָך אטלאַנטא. ער וועט זיי ווייזן,
די פארמערס, אַז ס'עקזיסטירט אַ געזעץ, וואָס מען דאַרף אָפהיטן,
וועט זיי ווייזן, צו וואָס אַ שערף איז אין אַ דאַרף!
דאָס בילעריי איז געוואָרן שטאַרקער, בייזער, ווי די הינט
וואָלטן זיך געוואָרפן אויף עמיצן. מעקלור מיט זיינע חברים זיינען

אראָפּ פון די פּערד, גענומען גיין נאָכן בילדן. אין וואָלד איז געווען
אוי פּינסטער, אַז מען האָט נישט געקענט זען אויף קיין צוויי-
איינל פון זיך. אַ מענטש האָט זיך געקענט באַהאַלטן הינטער אַ
בוים, און מען וואָלט אים נישט באַמערקט, דערצו נאָך אַ נעגער.
האַבן זיי געהאַלטן „שיין-וואַרפּערס“.

הינטער אַ בוים זיינען געשטאַנען צוויי איבערגעשראַקענע
מענטשן, זיך אָפּגעטריבן מיט צווייגן פון די הינט, וואָס האָבן זיך
געוואָרפן אויף זיי.

מעקלור האָט צוגעשטעלט זיין „שיין-וואַרפּער“ צום פּאַרל
און זיך איינגעקוקט:

— א, דו ביזט עס, פאַרשאַלטענע מאַלפּע! זאָג וואו בוקערט
איז, אַז נישט הענגען מיר דיך אויף מיט דיין קליינעם באַסטאַרד-
אויף דעם בוים, וואו דו שטייסט!

— כווייס נישט, — האָט די נעגערטע געציטערט.

— אַז זי ווייסט נישט וואָס שלעכט זי זיך אַרום אין וואָלד.

די פאַרשאַלטענע — האָט זיך איינער אָפּגערופן.

— פאַרוואַרפט איר דעם שטריק אויפן האַלז, וועט זי זאָגן.

— כּיצין אים אליין געגאַנגען זוכן — האט זי זיך צעוויינט.

— זאָגסט? — האט איינער פאַרוואַרפן דעם שטריק ארום

איר האַלז.

פּרעד האט זיך געפּלאַנטערט ארום מעקלורס פּיס, אים גע-

קישט, געוויינט:

— לאָזט אָפּ מיין מאַמע, מיין מאַמע...

— לאָז זי אָפּ, די מכשפה, וועט זי וויסן, די פאַרשאַלטענע

שוקע, אַז מיר ווייסע זיינען קיין מערדער נישט! — איז מעקלור

אונטערגעגאַנגען צו דער נעגערטע און אַוועקגעשלעפט דעם יונג.

מיטן שטריק — ווער פון אייך האָט סמאָלע?

— איך !

— וועלן מיר זיי אויספוצן אין פעדערן און אהיים שיקן !
זיי האָבן די מאמע מיטן קינד אויסגעטאָן, אויסגעשמירט אין
סמאָלע, אָנגעשטעקט פעדערן און מיט אַ פייפּעריי, פּאַטשעריי זיי
גענומען טרייבן מיט די הינט. און וואָס העכער די הינט האָבן גע-
בילט, געוואָלט, דאַכט זיך, איבערשרייען דאָס געוויין פון דער
פּעגערטע מיטן קינד, אַלץ שאַרפּער און דורכדרינגענדער האָבן זיי
געקלאָגט, געוואָיעט ווי הונגעריקע סאָוועס.

די לבנה איז אפירגעשוואַמען פון אונטער אַ וואָלקן, געווען
גלייכגילטיק צום געוויין פון דער ערנידריגטער און באַליידיקטער
מוטער, צו דעם פּאקוועטשטן הערצל פון קינד, וואס האט פאַר
קיינעמס זינד נישט געליטן.

די מוטער האט גענומען דעם יונגל אויף די הענט. אים
געקושט, באַרויקט און געגאַנגען מיט אים אַהיים. זי האט פאַר-
געסן אן זיך, געווען גלייכגילטיק וואס זי איז נאַקעט, נישט גע-
הערט ווי דער וואַלד העקט זיך, בלויו געזען ווי זיי כאַפן בו-
קערטן, פאַרוואַרפן אַ שטריק ארום זיין האַלז און זיך ווידער
צעוויינט.

ערגעץ איז געזעסן אַ חיפּ-פור-וויל און געצייילט: וויפּ-פור,
חיפּ-פור, וויפּ-פור-וויל !

אַן אויסגעמאַטערטער פון חיינען האט פרעד זיך איינגע-
הערט, ווי דער פּויגל שרייט, הי ער וואָלט זיך גערייצט מיט אים
און אין די אויערן האָט נעקלונגען:

— חיפּ-פור, וויפּ-פור, וויפּ, וויפּ —

— שלאָג אַרעמע, שלאָג אַרעמע, שלאָג, שלאָג — — —

אין די זומפן, וואו א מענטש פוס איז זעלטן פארקראכן
און חילדע חורים האבן זיך געוואלגערט, איז געלעגן צווישן
קוסטן א זעקס-פויטיקער נעגער. ס'האט זיך אים געדאכט, אז מען
וויינט, אז הינט בילן און ער איז אויפגעשפרונגען. ער האט צו-
עפנט זיינע גרויסע, שווארצע אויגן, וואו די ווייסלעך האבן ארום-
געשוואומען, ווי אין געלבלויך צעשמאלצענעם פערלמוטער אין
ארויסגעפינקלט פון צווישן די צווייגן, ווי אויגן פון אן אויסגע-
הונגערטער הייה.

דאס איז געווען בוקערט. ער האט געוואוסט, אז ס'פלאץ
איז זיכער און געטראכט, אז אויב אפילו מען זאל וויסן, וואו ער
געפינט זיך, וועט אויך נעמען איבער צוויי שעה, זיי זאלן זיך
אהער פארקלייבן. ער האט א קוק געטון אויף דער ביקס, וואס איז
געשטאנען אָנגעשפארט אן קוסט און אָפגעמאכט ביי זיך, אז מען
וועט אים קיין לעבעדיקן נישט כאפן, ביז דער לעצטער קויל
וועט ער זיך פארטיידיקן. ער האט כמעט קיין חרטה געהאט,
ס'האט אים בלויז באַנג געטון, פארוואָס ער האט נישט דערהרגעט
מעקלורן, געפילט, אז יאָרן און אפשר ס'גאַנצע לעבן וואָל-
טען אים נישט געגעבן דאס, וואס ער האט דורכגעלעבט אין דער
איינער נאַכט. אן עולה, א גרויסע עולה איז געגן זיין משפחה
באגאנגען געוואָרן און קיינער פון דאָרף האט זיך צומאל נישט
וויסנדיק געמאכט. נאָך מער, דאס דאָרף האט ווי אויף צו-להכעיס
אויסגעקליבן מעקלורן פאר א בעל-הבית פון „טשוירטש“! (קירכע).

שוואמען מיט ברייטע, פליישיקע קעפלעך האבן צוגעצויגן זיין
אויפמערקזאמקייט. ער האט אן אלעס פארגעסן, געטראכט, אז די
שוואַמען וועט די מוטער אָפפרייגלעך אין פוטער און ס'מיל איז ביי
אים פול געוואָרן מיט וואסער. ער האט אָפגעריסן א שוואַם, אים
צוקוועשט און זיך געוואונדערט וואָס אַזעלכע נאָרישקייטן קריכן

אים איצט אין קאָפּ אַרײַן. ער האָט זיך דערמאָנט ווי קעררי האָט
זיך געווערט, געדראַפּעט, געביסן, זיך געבעטן בײַ אים — — —
און דערנאָך ?

בוקערט איז געוואָרן אַלץ טרויריקער, געקוקט אויף דער
פּינסטערער נאַכט און כאַטש ער האָט געגלויבט, שטאַרק געגלויבט אַז
ס'איז דאָ אַ גאָט, איז ער זיכער געווען, אז קיין וויסער גלויבט
ישט אין אים, גייט נישט אין זײַנע וועגן און מיט גערעכטיקייט
קען מען אויף דער וועלט נישט פיל אויפטון. מעקלור נעמט צו
אַלע גנבות און דער גלח, מיסטער האַרפּער, עסט בײַ אים יעדן
זונטאָג מיטאַג. און דער גלח אַרײַן ? אַלע וויסן אַז ער האָט אין
אַטלאַנטאָ נאָך אַ ווייב, אַ שוואַרצע, מיט צוויי קינדער און דאָ
הערט ער נישט אויף צו פּריידיקן, אַז נאָך צען אין אַונט זאָל זיך
קיין אײַן יונגער מאַן מיט אַ מיידל נישט געפונען אויף די וועגן !
און די שוואַרצע ? ער האָט געציטערט, געשוואוירן נקמה צו נעמען.
ער וועט זײ אַנגלערנען, אונטערצינדן אײַנס ב'אײַנס, אַוועקלאָזן
ס'גאַנצע דאָרף מיט פּייער !

עס האט זיך געהערט דאס הירזשען פון אַ פּערד. בוקערט
האט גענומען די ביקס, זיך אַוועקגעשטעלט צווישן די קוסטן,
אַנגעשפיצט די אויערן און געוואַרט: עס איז געווען שטיל. בלויז
זשאַבעס האָבן געקוואַקעט אין די זומפן, בולטער געמאַכט די
שטילקייט. עס האָבן זיך גענומען הערן קולות, זיך דערנענטערט,
דערנענטערט, געקומען פון אַלע זײַטן. דאס קוואַקען האט אים
גערעגט, געשטערט צו הערן פון וואַנען די קולות קומען. ער איז
געווען זיכער אַז ער האט געהערט דאָס ווארט „נעגער“, נישט
געוואוסט צו אים האט זיך אויסגעדאַכט, צו דער שונא איז
טאַקע אַזוי נאָנט, און מיט אַמאָל האט ער פאַר זיך דעררוען אַ
הונט. דער הונט האט זיך צוגעזעצט אויף די הינטערשטע פּיס

און זיך געקלייבן א שפרונג טון אויף אים. ער איז געווען גרייט
אויסצושיסן, אינסטיגנטיוו זיך אָבער געכאַפּט אז מיטן שיסן וועט
ער זיך אַליין פאַרמסורן, אויסגעדרייט די ביקס, אָפּגעמאַסטן דעם
הינט מיט דער הייליצערנער זייט, אז יענער האט פאַרוואָרפן די פיס
און אַרויסגעלאָזט אַ כאַרכל.

ס'איז צוריק שטייל געוואָרן און בוקערט האט געפילט ווי
ס'קלינגט ביי אים אין די אויערן, אין מוח. ער האָט זיך אויסגע-
צויגן ווי גרויס ער איז געווען, געקראַכן אויף אַלע פיר, אויפגע-
כאַפט יעדן קלאַנג, יעדן שאַרף. די אויגן האָבן געברענט, דורכגע-
ריסן ס'פינסטערניש, באַמערקט ס'קלענסטע בערגל מאַך און אין
גאַנצן האָט ער דערמאַנט זיינס אַן אורזיידע, וואס האט זיך גע-
גבט אויף אַלע פיר אויפן ברעג פון דער קאַנגאַ, וואו פינקעלדיקע
שלאַנגען האָבן געזישט און געבליצט מיט זייערע גרינע אויגן
פון צווישן די הויכע פאַלמען.

ער האט אָפּגעמאַכט אויפצוכאַפן מיט דער ביקס איינעם
נאַכן צווייטן, נישט געבן זיינע אָנגרייפער קיין געלעגנהייט אים
צו באַפאַלן.

עס האָבן זיך שוין געהערט די טריט פון די פערד, דאָס
טאַפּטשען אין די בלאַטעס. בוקערט איז געוואָרן אומגעדולדיק, גע-
וואַרט ס'זאָל שוין עמיצער אונטערקומען. מיט אַמאָל האָט אַ שיינ-
וואַרפער אים פאַרבליענדט די אויגן, אויף אַ רגע בלינד געמאַכט.
דער געדאַנק, אז זיי האָבן אים אַ לעבעדיקן האָט אים ווי פאַראַ-
ליזירט און ער האָט פון שרעק אויסגעשאָסן. ס'איז נאָך געוואָרן
עטילער ווי פריער. דער אָפּקלאַנג פון שאָס איז געבליבן ביי אים
אין די אויערן און ער האָט דערהערט אַ שטימע:

— בוקערט דאָס בין איך, דער שעריף! כ'ווייס דו קענסט מין
שיסן, קענסט אויך שיסן מיינע דריי שוואַגערס וואָס זיינען פּיט מיר! —

וואָס וועט דיר אָבער אַרוויסקומען? סוף-בל-סוף וועט מען דיך כאַפּן!
כדאַרף דיר נישט זאָגן מיט וואָס דאָס שמעקט — פּאַלג מיך און
גיב זיך איבער אין מיינע הענט...

— נישט ביים לעבן! — האט בוקערט אים איבערגעריסן.

— כ'מיין אין די הענט פון געזעץ — האט דער שעריף וויי-
שער גערעדט — דאס געזעץ ווייסט נישט פון קיין ווייסע, פון קיין
שוואַרצע, ביים געזעץ זיינען אַלע גלייך! איז אויב דו פילסט אז
דו ביסט אומשולדיק, וועט מען דיך באַפרייען און אויב אַפילו
וועסט זיין שולדיק וועט מען דיר אויך דאס לעבן שענקען, ווייל
מיס מעקלור לעבט, האָ, וואָס זאָגסטו?

בוקערט איז געלעגן ווי אין היץ, די רייד פונם שעריף
האַבן אים צעמישט, אַנגעלאָזט רוין אין קאַפּ, און דער קוראַזש
איז פון אים אוועק, ער האָט געפילט, אז דאָס איז דער גלייכס-
טער וועג, אז אויב דער שעריף וויל, קען ער אים אַוועקשיקן
נאָך אַטלאַנטאַ, און דאָרט איז מעגלעך ער זאָל זיך דערשלאָגן
צו „קריגן גערעכטיקייט“.

— „וועל“ וואָס שווייגסטו? האט זיך ווידער געהערט דעם
שעריפס שטימע — גיב זיך אונטער איידער דער עולם קומט אָן,
דעמאָלט וועט זיין שפעט!

— טאָ שווער מיר צו — האט בוקערט זיך אויפגעשטעלט
— אז דו וועסט מיך נישט איבערגעבן אין זייערע הענט!

— כ'שווער — האט דער שעריף אויפגעהויבן אַ האַנט — אז
נאך היינט ביי נאַכט וועל איך דיך אַפשיקן נאָך אַטלאַנטאַ!
בוקערט איז ארויס פון די קוסטן. ער האט געלאזט שטיין די
ביקס און איז אונטערגעגאַנגען צום שעריף:

— אָט בין איך, אַרעסטיר מיך!

ער האט באמערקט ווי דער שעריף האַלט אַנגעגרייט אַפּאָר

„איזערנע מאַנושעטן“, איז ער געוואָרן אָנגעברוגזט און זיך גע-
פרעגט:

— דאס גייט איר מיך שמידן?

— יעס!

— כ'האב זיך דאך אַליין איבערגעגעבן, צו וואס דאַרפט

איר מיך שמידן?

— אזוי פירט זיך!

דער שערף האט פלינק אים געשלאָסן די הענט. בוקערט
האט געזען אז ס'קומען רייטערס, האט ער אנערועזן דריי גע-
טון מיט די הענט, זיך דערפילט אמובאָהאַלפן און געליטן צו
וואס ער האט זיך אונטערגעגעבן. אַ מינוט צוריק איז ער נאָך
געווען פריי, זיך געקענט אָפּרעכענען מיט יעדן פון זיי און איצט
קען אים יעדער באַליידיקן, שלאָגן... און ער? אים בלייבט נאָך
איבער צו שטשירען מיט די ציין, ווי אַ הונט אויף אַ קייט! ער
האט זיך געכאַפט אז ס'איז שפעט חרטה צו האבן, זיך געשעמט
פאר די יונגען פון דארף, וואס ער, בוקערט, וועלכער וואלט גע-
קענט בייקומען פינף פון זיי, איז געשמידט און זיי אַלע זיינען
פריי. און דאָס וואָס ער איז געווען געשמידט האט אים אזוי דער-
שלאָגן, אז ער אַליין האט זיך דערפילט שולדיק, ערגער פון די אַר-
מיקע, געווארט זיי זאלן זיך נעמען אָפּרעכענען מיט אים, און
געווען זיכער אז ער וועט שוין פון די זומפן קיין לעבעדיקער
בישט אַרויס.

— אָט איז דער בעגער! אָט שטייט ער! — זיינען די ריי-

טערס מיט געשרייען אַראָפּ פון די פּערד, און איינער האָט פון
גרויס פרייד אויסגעשאָסן — הורריי פאַרן שערף!

הורריי! הורריי!

איינציקווייז זיינען די רייטערס אָנגעקומען, אַרומגערינגלע

דעם בעגער, אים געוויזן די שטריק אויף וועלכע זיי וועלן אים
הענגען; געשלאָגן מיט די פויסטן אין פנים אַרײַן, און ער, אַ
געשמידטער, אַ צעדסטער, האָט נאָך יעדן קלאַפּ געמרקעט, מיט
די אויגן דאָכט זיך געשמייכלט און געוואַרט מען זאָל אים ווידער
שלאָגן.

מעקלאָר איז אַרויפגעפלאָן אויפן שעריף, אים גענומען
קושן, זיך צעוויינט, ער איז צוגעגאַנגען צום בעגער און אים אַ
שפיי געטון גלייך אין פנים אַרײַן:

— בעסטע, איצט וועל איך זיך אַפּרעכענען מיט דיר!
ער האָט איינגעקוועטשט די פויסטן, איינגעבויגן דעם קאָפּ
מיטן ברייטן קאַרק און ווי אַ צורייצטער ביק, זיך אַ לאָז געטון
צום בעגער. דער בעגער האָט אַ הויב געטון אַ פּוס און מעקלאָר
האָט זיך איבערגעקייקלט.

— נעמט אים! נעמט אים! האָט זיך געטראָגן פון אַלע
זייטן.

דער שעריף איז אַרײַן אין דערמיט:
— בירגער און שכנים! געדענקט איר האָט מיר צוגעזאָגט,
איר האָט מיר צוגעזאָגט העלפן אים איבערצוגעבן דעם געזעץ
אין די הענט!

— מיר זענען ס'געזעץ!
— אַ בעגער איז קיין מענטש נישט!
— אַ הונט!
— גערעכט! אַ הונט! און אַ משוגענעם הונט דערשיסט מען!
— איך אַפּעלאָר צו אייך אין נאָמען פון געזעץ! — האָט
דער שעריף נאָך העכער געשריען — גייט אַרײַן אין מיין לאַגע!
צו וואָס בין איך דאָ? פאַרוואָס צאָלט מיר די רעגירונג? ס'געזעץ
זאָל אָפּגעהיט ווערן. איך ווייס עס טוט אייך וויי, כּווייס אַז

מעקלורס הארץ בלוטעט, ער איז א טאטע! מיר זענען אָבער
פריער פאַר אלעם בירגער פון די „פאַרייניקטע שטאַטן“ און ס'גע-
זען פון די „פאַרייניקטע שטאַטן“ דאַרף אָפּגעהיט ווערן, אַז נישט
וואָס פאַר בירגער זענען מיר? אַז נישט וועט איינער דעם צווייטן
לעבעדיקערהייט אויפּעסן! פריינט און שכנום! גייט אַריין אין
מיין לאַגע, קיינער פון אייך וואָלט אויף מיין אָרט נישט בעסער
געווען! איך אָפעליר...

— העלפט מיר „באַיס“ — האָט מעקלור זיך אַ לאַז גע-
טון צום נעגער, ביי וועמען די אויגן זיינען געווען אָנגעלאָפּן
מיט בלוט, ס'מיל אָפּן, ווי ער וואָלט מיט די שאַרפע ציין זיך
געוואָלט פאַרטיידיקן.

דער שעריף האָט מעקלורן אָפּגעשטופּט, האָבן נאָך עט-
לעכע זיך אַ לאַז געטון. ס'איז געוואָרן אַ געשלעג. דער שעריף
האָט געשלאָגן מיט זיין „קלאַב“ רעכטס און לינקס, נישט צו-
געלאָזט צום נעגער.

דער פעס ביים עולם איז געוואַקסן, פאַרדראָסן, פאַרוואָס דער
שעריף נעמט זיך אָן, שלאָג טגאַר? און מיט אַמאָל האָט זיך ביי
איינעם פון אַ קלאַפּ געלאָזט ס'בלוט פון קאַפּ. דאָס איז גענוג גע-
ווען. מיט אַ געשריי האָט זיך דער עולם אַ שפאַר געטון צום
שעריף, אים אומגעוואָרפּן, געטראָטן מיט די פיס. ביז פאַרטאָג
האָבן זיי געפייניקט דעם נעגער און מיט געזאַנג אים געפירט
אין דאַרף אַריין.

* * *

אין „בוירק האָם ניוס“, וואָס ערשיינט איין מאָל אין
וואָך, איז געווען אָפּגעדרוקט אויף דער ערשטער זייט מיט
גרויסע אותיות:

„היינט ביי נאכט נאך א געיעג פון פינף שעה,
האָט מען אין די זומפן געכאַפט דעם נעגער, וואָס האָט
פאַרפירט מר. מעקלֶרוס טאַכטער“.

„דער משפט וועט פאַרקומען מאָרגן, זונטאָג נאָכ-
מיטאָג, ביים אינדיאַנער בערגל, נישט ווייט פונ'ם בית-
עולם, אויפן זעלבן פלאַץ, וואו דער מערדער האָט פאַר-
שלעפט זיין קרבן“.

„מיר האָפן, אז קיינער פון אינווערע שכנים וועט
נישט פאַרפעלן צו זיין אנוועזנד.“

די קאָמיטע“.

באַלד, נאָכמיטאָג, האָבן די פארמערס אָנגעהויבן צו-
נויפצופאַרן זיך אַרום דעם אינדיאַנער בערגל. געקומען זיינען
זיי משפּחהווייז. קורצע, ברייטבייניקע סקאַטלענדער, מיט אַרומ-
געשוירענע בערדלעך און אָן וואָנסן, וואָס האָט זיי געמאַכט
אויסזען, אז זיי האַלטן זיך ביים פאַנאַנדערניסן, ביינערדיקע
ענגלענדער, גלאַט געראַזירט, מיט פאַרקוועטשטע ליפן, אלטע
דייטשן מיט „אַנקל סעמס“ אויף די גאַמבעס, מיט זייער פלאַט-
דייטש, ווי זיי וואָלטן איצט אריבערגעקומען, עטלעכע איטאַליע-
נער, „דזשאַנק פעלערס“ (הענדלער מיט אַלטוואַרק) האָבן אָנגע-
פּאַקט אין זייערע שמאַלע וועגעלעך די ווייבער מיט די קינדער,
אָנגעהאַנגען וויפּל גלעקלעך זיי האָבן נאָר געהאט און פאַר-
פּאַרן מיט א געפילדער. סלאוון, וואָס האָבן געארבעט ביים פּאַקן
פאַמעראַנצן, זיינען אָנגעקומען אין זייערע היימישע בגדים. רע-
פּאַרטערס פון די אַרומיקע פּאַמיליען-בלעטלעך זיינען אָנגעפאַרן
אויף זייערע וועליסאַפּעדן, חוצפהדיק און וואוילעריש געלאָפּן
צווישן עולם, פּאַפיר אין דער האַנט און גענומען גאַטיצן.
מיט „האַלאַ פּראָפּעסאָר“ האָבן זיי אַרומגערינגלט דעם

געוועזענעם אפטייקער, א זקן מיט ווייסע האָר ביו איבער די אקסלען, מיט אן אָפגעשאַסענעם הוט אלא דזשאַרזש ווא-שינגטאָן און צופרידענע פארצייכנט, אז דאָס איז שוין די דרייסיקסטע ליינטשעריי, וואָס דער „פּראָפּעסאָר“ האָט איוף זיין לעבן בייגעוואוינט. מיטן זאמדיקן וועג איז אָנגעקומען דער שוויסטער פון דאָרף, א מגושמדיקער ייד. ער איז געווען פארשטויבט, דערשוויצט, זיך געאייילט און דערמאָנט, אז פונקט אזוי פארשמאיעט האָט ער געדארפט זיין אין דער אַל-טער היים, ווען ער איז געלאָפן נאָך דער השפּמה זען ווי מען מושטירט ס'מיליטער.

מענטשן וואָס האָבן זיך כמעט נישט געקענט צונויפריידן, זיך אויסגעמיטן ס'אָנצע לעבן, זיך פיינט געהאַט, האָבן מיט אַמאָל אַוועקעוואָרפן אַלע פּאַרורטיילן, זיך מער נישט געטיילט אין אַמע-ריקאַנער, דייטשן, איטאַליענער און סלאָוון, פאַרגעסן אן דעם איינצעלנעם, ווי ער וואָלט גאַרנישט עקזיסטירט און זיך פאַרייניקט. דאָס איז די ווייסע ראַסע זיך געקומען אַפּרעכנען מיט דער שוואַרצער.

דער עולם איז געוואָרן אַלץ גרעסער, זיך צעלייגט ארום דעם בערגל, געוואָרן אונגעדולדיק ווי אין אַ צירק, איידער די סצענע עפנט זיך און אָנגעהויבן צו אַפּלאָדירן.

עס איז געווען הייס. די באַנוול-פעלדער זיינען געשטאַנען פאַרשטויבטע, די צעפליטע קעפלעך געבויען צו דער ערד. באַרג אראָפּ האָט זיך געצויגן די סעמעטערי (בית עולם), אַרומגעצוימט מיט אַ ווייסן שטיינערנעם פלוזט, די קברים וואָס זיינען געלאָפן אין גלייכע שורות, האָבן פון דערווייטנס זיך דערנענטערט, די ברייטע שטיינער האָבן אויסגעזען ווי אַפּגעקאַלעכטע הייזלעך און די ווייסע צלמים איבער זיי האָבן דערציילט וועגן רחמנות, וועגן אַ געקרייטן

גאָט, וואס רופט צו זיך די שוואַכע.

— מען פירט אים! מען פירט אים! — האָט זיך געהערט
פון אַלע זייטן.

דער עולם איז אויפגעשפרונגען, זיך גענומען שטופן נענטער צום
בערגל, זיך געשטעלט אויף די שפיץ פינגער.

בוקערט איז געגאנגען גלייך, געקוקט פאַר זיך, ווי ער וואָלט
קיינעם נישט געזען. ער האָט אויסגעזען צו זיין רויק. נאָך אין דער
זעלבער נאכט, ווען ער האָט זיך איבערגעגעבן דעם שעריף און
מען האָט אים אַ היים געבראַכט אַ צעביילטן, אַ צעאַרגעטן, איז
אים באַפאַלן אַ שווערע מדה-שחורה. ער האָט אויפגעהערט צו צי-
טערן, זיך מער נישט געבעטן מען זאָל אים שענקען דאס לעבן,
געווען גלייכילטיק צו די אַרומיקע, נישט געענטפערט אויף זייערע
פראַגן. שעהן איז ער געוועסן אַ פאַרטראַכטער און אַז ער האָט
שוין יאָ עפעס אַרױסגעזאָגט, איז דאָס נישט געווען דאָס, וועגן
וואָס ער האָט געטראַכט, נאָר עפעס אַ נאַרישקייט, וואס עס איז
אים גאָר נישט אָנגעגאַנגען. דער איינציקער וועמען ער האָט גע-
ענטפערט איז געווען דער גלח. ער האָט זיך געפילט בעסער אין
זיין געגנוואָרט, אים געבעטן ער זאל אים ליינען, ווי מען האט
געקרייצט יעזוסן. און אַז דער גלח האָט געלייגט איז די מרה שחורה
אוועק און זיין פנים האָט געגלאַנצט מיט אַזאַ פעטע שוואַרצקייט,
אַז עס האט אויסגעזען, אַז אויב מען וועט איינשניידן די הויט,
וועט רינען שוואַרץ בלוט. איצט, אַז ער איז צוגעקומען צום
בענקל האָט ער זיך אָפגעצעלמט, געוואָרפן אַ בליק אויפן עולם און
די רויקייט פון זיין פנים איז פאַרשווינדן. ער האָט פּמעט אַלע-
מען דערקענט, אין איין רגע אָנגערופן צענדליקע נעמען, זיך גע-
וואונדערט מיט וועמען דער פּאַסטמייסטער שטייט. אַה, ער קען אים,
האָט נאָר פאַרגעסן זיין פאַמיליע, איצט די לעצטע וואָך האָט זיך

דער מאן געקויפט אַ גייע „מאַשין“ (אױטאָמאָביל), באַצאָלט דריי טויזנט דאָלאַר. בוקערס האָט זיך נישט געקענט באַפרייען פון דעם פאַרגעסענעם נאָמען, ווי פון אַ פערעקשנטער פּליג, געזען פאַר זיך דעם דריי-טויזנט-דאָלאַרדיקן אױטאָמאָביל, געזען די גאַס און דאס הויז, וואו דער מאַן האָט געווינט, זיך אָבער נישט געקענט דערמאָנען זיין נאָמען; געלייטן דערפון, זיך ווייטער אָנגעשטרענגט ווי דאס וואָלט געווען די וויכטיקסטע זאַך, וואס האָט אים איצט אינטערעסירט.

די מענטשן וואס האבן בוקערטן געבראַכט, האָבן זיך גע- האַלטן אין איין פאַרען. זיי האבן אַראָפּגענומען פון אַ אױטאָ- מאָביל קייטן, שטריק, און אייזערנע שטאַבע, געפלאַכטענע קאַשיק- לעך מיט נאַפט.

— וואו איז האַלץ ? — האט איינער געפרעגט.

— טאַקע, וואו איז האַלץ ? — איז אַ צווייטער געפליבן

שטיין מיט אַ צועפנט מויל.

— פֿאַז עמיצער צופאַרן צום וועלדל אין ברענגען !

— איצט גיין פאַרן ?

— וועט מען פאַרשפּעטיקן ?

— מאַכט עס שנעל, חברה !

פינף יונגען זיינען אַרויף אויף אַן אױטאָמאָביל אין מיט אַ

פייף פאַרשווינדן.

די שמחה איז אָפּגעריסן געווארן. דעם עולם האט דערעסן

צו קוקן אויפן בעגער, זיך איינציקווייז גענומען צוזעצן אין שאַטן,

ארויסגענומען „סענדוויטשעס“ אין געגעסן.

איך וואָלט זיך מיט אים נישט געוואָלט טרעפן איינער אַליין

ביי נאַכט ! — האָט איינער געוויזן אויף בוקערטן.

— דו מיינסט ווייל ער איז אַזוי הויך, מזו ער זיין שטאַרק ?

— ווי שוואך ער איז וואָלט איך געגעבן אַ פינפערל זאָלסט
אים אַרויסרופן אויף אַ „פייט“!

— האָ, האָ, דער נעגער וואָלט אַזעלכע פינף ווי דו בייגעקומען!

— סוועט זיין אַ שווערער „דזשאַב“, באָיס!

— וואָס, אים אָפצובראָטן? — האָט זיך איינער צולאָכט.

— ביי אַ גוט פייער וועט פון אים אין צוואַנציק מינוט קיין

זכר נישט בלייבן!

— כ'זעט, אַז ס'וועט נעמען איבער אַ האַלבע שעה!

— אין וויפּל?

— צוויי צו איינס!

— אַל-רייט!

— און דעם שערף האָבן זיי גוט צוגעקלאָפט, האָ, — האָ

איינער אַריינגעוואָרפן.

— ער ליגט צו בעט.

— גוט אזוי!

— ער האָט שוין געהאַט צופיל פעפער אין דער נאָז!

— וועט פאַרזאָגן אַ צענטן זיך אָנצונעמען פאַר אַ נעגער!

— וואָס וועלן מיר זיך דאָ פרעגלען; קומט זיך צוזעצן

הינטערן בוים, דאָרט איז קילער!

— האַלאָ הערי וואו איז דער טאַטע? — האָט דער שוסטער

אַ קלאָפ געטון ליוויס בחזרה איבער דער פלייצע.

— קענסט נישט מיין אַלטן? ער איז צעדרייט! כ'האב

היינט געהאַט אַ „אַרגומענט“ מיט אים! — האַט הערי געשמייכלט

— ער סטראַשעט אונז איבערצולאָזן אין בוירק און אליין וועט

ער זיך באַזעצן אין ניו-יאָרק צווישן יידן! לויט אים דאָרף מען

ס'גאַנצע דאָרף לינטשן, נישט דעם נעגער, ווי געפּעלט דיר? האָ,

האָ, האָ!

— וואס מיינסטו ? — האט דער שוסטער אַרױפגערוקט דעם
שטייפן קאָפּעלױש און געווארן פּילאַזאָפּיש — צו פאַרברענען
אפילו אַ שוואַרצן דאַרף מען האבן אַ לב! נאָר גוים קענען עס!
— ביסט אַזאַ גרינהאַרן ווי מײן אַלטער! — האט הערי
אים אַ לאַך געטון אין פנים אַרײן.

דער שוסטער האט אַרױפגעלייגט אויף העריס קאָפּ זײן צע-
יורענע האַנט, אַז יענער האָט זיך אַזש פון אונבאַהאַלפּנקייט אײנ-
געבויגן, אים אָנגעקוקט מיט בטויל, גאר גישט געענטפערט און פאַר-
שווינדן צווישן עולם.

— אַ גרינהאַרן — האט אים הערי נאכגעקוקט.
— ער רעדט מיטן „סעקסטאַן“ — האט זיך עמיצער אנגערופן.
— ווער, דער נעגער ?
— וואס ווײַל ער ?
— איך ווייס נישט.
— ער ווײַל מען זאל אים געבן אַ ביבעל.
— פאַרן טױט ווערן זײ פרום.
— מען זאגט, אַז דער גלח איז בײ אים געווען אַ גאַנצע
נאַכט.

— ער דאַרף אונז דאַנקבאַר זײן — באַלד וועלן מיר אים
שיקן אין גן-עדן אַרײן.

בוקערט האָט אַנידער געקניט און אויפן קול גענומען לײנען
פון „הײליקן דזשאַן“. דער עולם וואס האט געהאַלטן אין אײן
שפּאַסן, איז געוואָרן נײגעריק, אויפגעהערט צו טומלען און זיך
אײנגעהערט. בוקערטס שטימע וואס האָט אין אנהויב געציטערט,
איז געווארן זיכער, העכער געקלונגען איבערן פעלד.

„ — — — און איך האָב געזען ווי אין הימל האט זיך אַ
טיר געעפנט, און די ערשטע שטימע, וואס האט גערעדט צו מיר

האט געקלונגען ווי פון א טראַמפייט, וואס רעדט צו מיר און זאגט:
„קום ארויף צו מיר און איך וועל דיר ווייזן זאכן, וואס וועלן
געשען שפעטער — — —“

עס איז געוואָרן שטיל ווי ביי אַ גאַטעס-דינסט. דער עולם
איז געשטאַנען אויף די שפיץ נעגל, זיך איינגעהערט און פאַר די
אויגן האָט זיך געבלייבט אַ פאַרגליווערטע סעמעטערי, וואו די
וויסע צלמים האָבן געצאַמט און אָפגעטעמפט דעם קלענסטן פאַר-
לאַנג. די עלטערע פאַרמערס האָבן זיך שלעכט געפילט, אויסגע-
מיטן איינער דעם צווייטנס בליק. בוקערטס שטימע האָט געקלאָונ-
גען אלץ העכער און קלאָרער, די אויגן געווענדט צום הימל ווי
אַ הייליקער, אזוי האָבן געמוזט אויסזען די ערשטע קריסטן ווען
זיי זיינען געשטאַנען פאַר די שייטער-הויפנס.

דער עולם האָט מיט אַמאָל זיך גענומען אַרומקוקן, פאַר-
געסן אָן בוקערטן און איינער האָט גענומען פרעגן דעם צווייטן:

— וואָס איז דער מער? וואָס איז דאָרט?

צווישן דעם עולם איז געשטאַנען אַ גידעריקער מאַן, וועמעס
אויפגעהויבענע פויסטן האָבן זיך בלוזי אַרויסגעזען און זיין שטי-
מע האָט געקלאָונגען טעמפ און פייכט, ווי פון אַ קבר ארויס:

— קריסטן זייט איר; אויב איר זייט קריסטן, איז אַ חרפה

צו זיין אַ קריסט, בין איך קיין קריסט נישט!

דער עולם האָט אויפגעציטערט. די אויגן זיינען געווען
שטאַר, די מיינער צועפנט, און אינגאַנצן האָבן זיי אויסגעזען ווי
פון ווייכן ליים אויסגעקנאַטן און יעדע האַנט וואָלט געקאַנט די
מאַסן בויגן, איבערקנעטן.

דער אווטאָמאָביל מיט האַלץ, וואָס האָט זיך באוויזן אויפן
זאַמדיקן וועג איז גענוג געווען, אַז דער נאָר-וואָס איינגעדערעמל-
טער פאַרגעניגן צו פייניקן אַ שוואַכערן, זאָל זיך צוריק אויפוועקן

אין פון אלע זייטן האָבן זיך געהערט קולות.

— וואס וויל ער, דער „יענקי“?

— ווער דאַרף אים דאָ?

— לאָז ער גיין נאָך באַסטאָן!

— ווען נישט די פאַרדאַמטע יענקיס וואָלט צו דעם אלעם

נישט געקומען!

— זיי האָבן באַפרייט די נעגערס — לאָזן זיי זיך משדך

זיין מיט די שוואַרצע!

דערווייל איז אנגעלאָפן דער אווטאָמאָביל, מען האט נענומען

קלאָפן די שטאַבע טיף אין בערגל אריין, געקלאָפט מיט שווערע

האַמערס, וואס האבן פאַרהילכט די ווערטער פון „הייליקן דזשאַן“.

די שטאַבע האָט מען אָנגעלייגט מיט שטיינער, צעלייגט דאס האַלץ

און אַ האַלב טויז מענטשן זענען אונטערגעגאַנגען צו בוקערטן.

— פאַרטיק?

בוקערט האָט זיך פאַמעלעך אויפגעשטעלט, זיי אנגעקוקט.

ווי ער וואָלט גישט געוואָלט פאַרגעסן זייערע פנימער, גענומען

רייסן פון „הייליקן דזשאַן“ אַ בלאַט נאָך אַ בלאַט, זיי געטיילט

דעם אַרומיקן עולם.

אַ שוידער איז ביי אַלעמען דורך, געפילט, אַז ווען עמיצער

שטעלט זיך איצט פאַר אים איין וואָלט זיך ביי קיינעם קיין

האַנט נישט געהויבן, זיי וואָלטן זיך צעפאַרן אַהיים.

אַ שווערע, דריקנדע שטילקייט האט זיך געלייגט איבער

אַלעמען. דא און דאָרט, האָבן זיך אייניקע פאַרמערס דורכגעשטופט

מיט די עלנבויגנס צווישן עולם, פון פאַרדרוס געשאַלטן, געשפיגן

אין זיך געלאָזט גיין אַ היים. אַנדערע זיינען פאַרשווינדען מיט

זייערע אווטאָמאָבילן. דאס האט געווירקט אויפן עולם, אים געמאַכט

נערוועזער. די אנפירער האָבן עס דערפילט, זיך איבערגעשראַקן.

ארוםגערנינגלט בוקערטן, ווי זיי וואלטן מורא געהאט מען זאל אים
נישט ארויסרייסן, און אָנגעכמורעטע צוגעשטאנען צו אים :

— פּאַרטיק ?

בוקערט האט ווידער אַנידער געקניט, אַ וויילע תפילה געטון
געקוקט אויף אַ קליין ווערמל, וואס איז געקראָכן בעפן זיינע קניען,
עס אוועקגעשאַרט, ווי ער וואָלט מורא געהאַט מען זאל עס נישט
צעטרעטען און אַרויקער זיך אויפגעשטעלט. ס'האַט אויסגעזען,
אַז ער באַגרייפט נישט וואס שטייט אים פאַר. ער איז צוגעגאַנגען צום
בענקל, זיך אָנגעשפאַרט מיט די פלייצעס אָן דער אייזערנער
שטאַבע, שטום און גלייכגילטיק געקוקט אויפן עולם, אויף די
מענטשן וואס פאַרען זיך אַרום אים.

אַ האַלב טויז מענטשן האָבן אים צוגעבונדן צו דער שטא-
בע, געדרייט און געקניפט שטריק און קייטן אַרום זיין קערפער,
אַזוי, אַז ער איז געבליבן שטיין ביי דעם אייזן ווי אַן אויס-
געהאַקטער. מען האט אים אַרומגעלייגט מיט שטיקער האַלץ,
טרוקענע צווייגן און אַלץ באַגאַסן מיט נאַפט.

דער עולם האט זיך אַ שפאַר געטון פון די פלעצער, גע-
וואלט בעסער זען, אַרויפגעקראָכן אויף ביימער, אויף אווטאַמאַבילן
טאַטעס האָבן אויפגעהויבן די קינדער, מענער האָבן געהאַלטן
זייערע ווייבער אויף די אַקסלען און מיט איינגעהאַלטענע אַטעמס
געוואַרט וואס ס'וועט געשען.

מעקלור, אָנגעטון יום-טובדיק, איז אונטערגעגאַנגען מיט
הירדע און נישט אויפגעהערט איבערצוזחזרן :

— כ'דאַנק גאַט, וואס ער האָט מיר געהאַלפן קריגן גערעכ-
טיקייט פאַר מיין אַרעמער טאַכטער! כ'דאַנק גאַט —
בוקערטס אויסגעלאָשענע אויגן האָבן זיך אַ צינד געטון,
ס'בלוט האט זיך אַ שפאַר געטון אין די שלייפן, אין קאַפּ

איז געוואָרן לופטיקער, האָט אים אזאָ ליכטיקייט אַרומגענומען, און
ער האָט אַרומגעכאַפט דעם גאַנצן עולם. אָן אַ צאָל געשעענישן
האָבן זיך אָפגעצייכנט אין איין רגע, אַלע אַזוי בולט קלאָר, מיט
אלע קלייניקייטן און הינטער די קלייניקייטן האט זיך געצויגן, ווי
אין הלום, אַ פאַרווייטיקטע בלייכקייט, ארויסגעקוקט פון צווישן
די געשעענישן, ווי פון א באהעלטעניש, איינגערעמפט דאס הארץ
און יעדעס מאָל איינגערוימט: קעררי, קעררי —
מעקלאָר האט אָנגעזאנדן א שוועבעל און עס צוגעטראָגן
צו די צווייגן.

— או-הה... — איז דורך אין דער לופט, ווי אַ ווינט וואָלט
געווייט, און דער עולם האָט זיך נענטער אַ שפאַר געטון.
איבער אַ רגע האט זיך בלוז געזען אַ בלויע פֿלעמל. באַלד
האָט דער נאַפט זיך צעפלאַקערט, פונקען האָבן זיך צעשאַטן,
האַלץ האט גענומען קנאַקן. אין איין אויגנבליק האָבן זיך בוקערט
הויזן אָנגעכאַפט און ס'האט זיך געהערט אַ סמאַליע פין פלייש.
ער האט צומאָל קיין קרעכק געטון.

די פלאמען זיינען פאַמעליך געקראַכן איבער זיינע קליידער,
פונקען האבן זיך אַ שפאַר געטון פון אַ געדיכטן, גרויען וואָלקן
רויך. בוקערט האט אַדריי געטון דעם קאַפ און אין זיין צענויפ-
געקאַרטשעט, פאַרווייטיקט פנים איז געווען עפעס אַ מיַלדקייט.
מיט אַמאָל האט ער זיך גענומען קאַרטשען הינטער די שטריק,
זיך אַצי געטון, עטוואס אוועקגערוקט דעם קאַפ פון וואַקסענדען
פייער און צום ערשטן מאָל זיך צעעריגן:

— אוי, מיין גאט! מענטשן לאזט מיך אָפ! כ'האב אייך עפעס
צו זאָגן, כ'בעט אייך לאָזט מיך אָפ, אוי, מיין גאָט, מיין גאָט...
מיט פאַרקוועטשטע פויסטן, די ווייס-שריינדע ציין איינגע-
ביסן אין די ליפן, וואס האבן אויסגעזען ווי אַ פאַרבלויטיקטע

וואונד, האט ער זיך געדרייט, געקארטשעט באוואויגן מיט יעדן
גליד, מיט יעדן מוסקול, געקרעכצט. ער האט זיך צעשריגן מיט
אויפטרייסלענדע קולות. די מוסקולן אויף די הענט, אויף דער
ברוסט האבן זיך אָנגעצויגן ביז צום פלאַצן; די אויגן, בלוטיקע
זיינען געקראכן פון קאָפּ און די געשרייען זיינען פארהילכט
געווארן פון ווילדן המון:

— מען דארף מיט אַלע אזוי טון!

— אַ לעסען. (אַ לעקציע)

— ער וועט שוין מער קיין ווייס מיידל נישט באַפאַלן!

— פילסט? — האט איינער אַ שניף געטון און זיך באַלעקט.

— אַה-ה, טאַקע!

— סמאליעט!

— אַ חזיר!

מעקלור איז געווען באַרוישט, זיך געוואַקלט פון גליק. ער
האט אַראַפגעוואָרפן דעם ראַק, זיך גענומן קלאַפן מיט די פויסטן
אין דער ברוסט, לייכט אַפירגעווארפן די פיס און הייזעריק גע-
זונגען. דער עולם האט אונטערגעכאַפט, אַן עלטערער קצב האט
זיך אים געווארפן אין די ארעמס. זיי האבן זיך געקושט, זיך
אויסגעצויגן אויף דער ערד און זייערע צעהיצטע קערפערס האבן
זיך געקארטשעט אויפן גראז. דער עולם איז געווארן ווילד, זיך
אַרומגעכאַפט, געשריגן, ווי ער וואָלט מיט אַמאָל זיך געוואַלט
באפרייען פון עפעס פרעמדס, וואס איז געהאנגען ווי אַ קייט ארום זיי-
בע פיס און ס'האט אויסגעזען, ווי דאס געצנדינעריי האט נאך אַ צוויי
טויזנט יאָריקן שלאָף, זיך צוריק אויפגעכאַפט אינם מענטשן,
נעמט נקמה פאר די אויסגעצערטע קערפערס, געשמיסענע לייבער,
ווי אַ אויסרייסן מיטן ווארצל די דורות פון צוריקגעהאַלטנע קייט.
האט מען דעם געקרייצטן גאט, וואס האט מיט דעם פשוף-ווארט

„רחמנות“ צעבראָכן די אַלטע געטער, זיך געראַנגלט מיט אויט-
געלאַסנקייט און זינד, צוריק אַרויפגעזעצט אויף דער שטאבע
און איר אונטערגעצונדן.

בוקערטס געשרייען זיינען געווארן שוואַכער, ווי די כחות
וואַלטן אים פאַרלאָזן. דער קאָפּ, ווי פאַרחלשט איז געלעגן אויף
דער ברוסט. ער האט נישט געשאַלטן, בלוזי געקרעכצט און זיך
געבעטן:

— מענטשן, האט רחמנות, דערשיסט מיך! מענטשן...

קינער האט זיך נישט צוגעהערט.

פלאַצונג האָט דער שטריק, וואס איז געווען אַרום די
אַקסלען און דער ברוסט, זיך איבערגעברענט און נאכגעלאזט.
די קייט האט זיך אראָפגעגלייטשט פון די ארעמס און
ער האָט זיך אויסגעגלייכט, געשטעלט עטלעכע טריט און
זיך אַריס געטון. שטיקלעך ברענענדע קליידער זיינען געפאַרן
דאָ און דאָרט.

דער ווילדער המון האָט עס נישט ערווארטעט און זיך
אַפגערוקט אויף צוריק. אַ שרעק, אַ דער ברענענדער ריז קען
יעדע מינוט זיך באַפרייען און אַריין צווישן עולם, האָט יעדן
ארוםגענומען. די פרויען און קינדער האָבן אָנגעהויבן שרייען,
זיך געשאַרט צו די מענער.

די קייט אַרום די פיס האָט בוקערטן צוריקגעהאַלטן. מיט
צושפרייטע הענט, אינגאַנצן אין פלאַמען, האָט ער זיך אַ לאָז גע-
טון צום המון, זיך איבערגעקייקלט און געבליבן ליגן אן אַ זייט
פון פייער. דער קאָפּ איז געלעגן נידריקער ווי די פיס.

פאַר אים איז ביסלעכווייז אַלעס אָפגעשטאַרבן, צושוואמען,
בלויז אין די אויערן האָט טעמפ געקלאַפט, ווי מען וואַלט גע-
שמידט מיט שווערע האַמערס שטיקער בליי, דאָס קלאַפן האָט זיך

דערווייטערט, דערווייטערט, גענומען שווימען פאר די אויגן ווי פייערדיקע רינגען, אים ארומגעוויקלט. ער האָט דערזען די מוטער איבער זיך, מיט אן אונגעהירע שנעלקייט גענומען מיט איר פליען, די פלאמען נאָך אים. ער האָט געעפנט דאָס רעכטע אויג, געזען ווי מענטשן שטייען מיט די פיס ארויף און אַ וויילע גע- בלייבן אזוי ליגן. די פלאמען האָבן אים איינגעהילט, געקנאָקט, ווי מען וואָלט אויף זיי געגאָסן אייל און די רופט איז פיל גע- ווען מיט סמאָלינעס.

דער המון איז זיך פאָנאָדערגעפאָרן. אַרום דעם צעברענטן כייער, וואָס האָט זיך דאָ און דאָרט צופלאַקערט אויף אַרבע און געזונקען, האָבן זיך יונגען אַרומגעדרייט, געשאַרט מיט שטעקענעס אין אַש, געזוכט פאַר אַ זוכר, ווער אַ צאָן, ווער אַן אָפגעברענטן בייַן, — די קומענדע דורות זאָלן זען, אז זייערע פאָטערס זיינען געווען בראַווע אַמעריקאַנער.

די זון האט זיך גענומען זעצן. אַרום אים איז געווען שטייַל — די שטייַקייט פון אַ בית-עולם, ווען מען פארשיט אַ פרישן קבר און די יללות הענגען נאָך אין דער לופט. פון וואָלד זיי- נען אָננעפלאָיגן קראַען, געשפרייזט מיט צעעפנטע שנאָבלעך אַרום דעם טליענדען בערגל, געקראַקעט און געוואַרט, ס'זאָל אויסגע- לאַשן ווערן. עס האט זיך געהערט אַ פאַרשטיקט ברומעריי, ווי די ערד וואָלט אַרויסגעלאָזט די איינגעזאָפטע געשרייען און קולות. און די צלמים אויף דער סעמעטערי זיינען געשטאַנען פאַרפלאַמטע אונטער דער פאַגייענדער- זון — דערציילט וועגן געקרייצטן גאָט, וואס רופט צו זיך די שוואַכע.